

## श्रीराधाकवचम्

{॥ श्रीराधाकवचम् ॥}

महेश्वर उवाच ।

श्रीजगन्मङ्गलस्यास्य कवचस्य प्रजापतिः ॥ १ ॥

ऋषिश्चन्द्रोऽस्य गायत्री देवी रासेश्वरी स्वयम् ।

श्रीकृष्णभक्तिसम्प्राप्तौ विनियोगः प्रकीर्तितः ॥ २ ॥

शिष्याय कृष्णभक्ताय ब्रह्मणाय प्रकाशयेत् ।

शठाय परशिष्याय दत्त्वा मृत्युमवाप्नुयात् ॥ ३ ॥

राज्यं देयं शिरो देयं न देयं कवचं प्रिये ।

कण्ठे धृतमिदं भक्त्या कृष्णेन परमात्मना ॥ ४ ॥

मया दृष्टं च गोलोके ब्रह्मणा विष्णुना पुरा ।

ॐ राधेति चतुर्थ्यन्तं वह्निजायान्तमेव च ॥ ५ ॥

कृष्णेनोपासितो मन्त्रः कल्पवृक्षः शिरोऽवतु ।

ॐ ह्रीं श्रीं राधिकाङ्केन्तं वह्निजायान्तमेव च ॥ ६ ॥

कपालं नेत्रयुग्मं च श्रोत्रयुग्मं सदावतु ।

ॐ रां ह्रीं श्रीं राधिकेति डेन्तं वह्नि जायान्तमेव च ॥ ७॥

मस्तकं केशसंघांश्च मन्त्रराजः सदावतु ।

ॐ रां राधेति चतुर्थ्यन्तं वह्निजायान्तमेव च ॥ ८॥

सर्वसिद्धिप्रदः पातु कपोलं नासिकां मुखम् ।

क्लीं श्रीं कृष्णप्रियाडेन्तं कण्ठं पातु नमोऽन्तकम् ॥ ९॥

ॐ रां रासेश्वरीडेन्तं स्कन्धं पातु नमोऽन्तकम् ।

ॐ रां रासविलासिन्यै स्वाहा पृष्ठं सदावतु ॥ १०॥

वृन्दावनविलासिन्यै स्वाहा वक्षः सदावतु ।

तुलसीवनवासिन्यै स्वाहा पातु नितम्बकम् ॥ ११॥

कृष्णप्राणाधिकाडेन्तं स्वाहान्तं प्रणवादिकम् ।

पादयुग्मं च सर्वाङ्गं संततं पातु सर्वतः ॥ १२॥

राधा रक्षतु प्राच्यां च वह्नौ कृष्णप्रियावतु ।

तुलसीवनवासिन्यै स्वाहा पातु नितम्बकम् ॥ १३॥

पश्चिमे निर्गुणा पातु वायव्ये कृष्णपूजिता ।

उत्तरे संततं पातु मूलप्रकृतिरीश्वरी ॥ १४॥

सर्वेश्वरी सदैशान्यां पातु मां सर्वपूजिता ।  
जले स्थले चान्तरिक्षे स्वप्ने जागरणे तथा ॥ १५ ॥

महाविष्णोश्च जननी सर्वतः पातु संततं ।  
कवचं कथितं दुर्गे श्रीजगन्मङ्गलं परम् ॥ १६ ॥

यस्मै कस्मै न दातव्यं गुढाद् गुढतरं परम् ।  
तव स्नेहान्मयाख्यातं प्रवक्तुं न कस्यचित् ॥ १७ ॥

गुरुमभ्यर्च्य विधिवद् वस्त्रालंकारचन्दनैः ।  
कण्ठे वा दक्षिणे बाहौ धृत्वा विष्णोसमो भवेत् ॥ १८ ॥

शतलक्षजपेनैव सिद्धं च कवचं भवेत् ।  
यदि स्यात् सिद्धकवचो न दग्धो वह्निना भवेत् ॥ १९ ॥

एतस्मात् कवचाद् दुर्गे राजा दुर्योधनः पुरा ।  
विशारदो जलस्तम्भे वह्निस्तम्भे च निश्चितम् ॥ २० ॥

मया सनत्कुमाराय पुरा दत्तं च पुष्करे ।  
सूर्यपर्वणि मेरौ च स सान्दीपनये ददौ ॥ २१ ॥

बलाय तेन दत्तं च ददौ दुर्योधनाय सः ।

कवचस्य प्रसादेन जीवन्मुक्तो भवेन्नरः ॥ २२ ॥

नित्यं पठति भक्त्येदं तन्मन्त्रोपासकश्च यः ।

विष्णुतुल्यो भवेन्नित्यं राजसूयफलं लभेत् ॥ २३ ॥

स्नानेन सर्वतीर्थानां सर्वदानेन यत्फलम् ।

सर्वव्रतोपवासे च पृथिव्याश्च प्रदक्षिणे ॥ २४ ॥

सर्वयज्ञेषु दीक्षायां नित्यं च सत्यरक्षणे ।

नित्यं श्रीकृष्णसेवायां कृष्णनैवेद्यभक्षणे ॥ २५ ॥

पाठे चतुर्णां वेदानां यत्फलं च लभेन्नरः ।

यत्फलं लभते नूनं पठनात् कवचस्य च ॥ २६ ॥

राजद्वारे श्मशाने च सिंहव्याघ्रान्विते वने ।

दावाग्नौ संकटे चैव दस्युचौरान्विते भये ॥ २७ ॥

कारागारे विपद्ग्रस्ते घोरे च दृढबन्धने ।

व्याधियुक्तो भवेन्मुक्तो धारणात् कवचस्य च ॥ २८ ॥

इत्येतत्कथितं दुर्गे तवैवेदं महेश्वरि ।

त्वमेव सर्वरूपा मां माया पृच्छसि मायया ॥ २९ ॥

श्रीनारायण उवाच ।

इत्युक्त्वा राधिकाख्यानं स्मारं च माधवम् ।

पुलकाङ्कितसर्वाङ्गः साश्रुनेत्रो बभुव सः ॥ ३० ॥

न कृष्णसदृशो देवो न गङ्गासदृशी सरित् ।

न पुष्करसमं तीर्थं नाश्रमो ब्राह्मणात् पर ॥ ३१ ॥

परमाणुपरं सूक्ष्मं महाविष्णोः परो महान् ।

नभ परं च विस्तीर्णं यथा नास्त्येव नारद ॥ ३२ ॥

तथा न वैष्णवाद् ज्ञानी योगीन्द्रः शंकरात् परः ।

कामक्रोधलोभमोहा जितास्तेनैव नारद ॥ ३३ ॥

स्वप्ने जागरणे शश्वत् कृष्णध्यानरतः शिवः ।

यथा कृष्णस्तथा शम्भुर्न भेदो माधवेशयोः ॥ ३४ ॥

यथा शम्भुर्वैष्णवेषु यथा देवेषु माधवः ।

तथेदं कवचं वत्स कवचेषु प्रशस्तकम् ॥ ३५ ॥

इति श्रीब्रह्मवैवर्ते श्रीराधिकाकवचं सम्पूर्णम् ।

Encoded by Daniel Mohanpersad danielmohanpersad98@msn.com

Please send corrections to [sanskrit@cheerful.com](mailto:sanskrit@cheerful.com)

Last updated त्oday

<http://sanskritdocuments.org>

Radha Kavacham 2 Lyrics in Devanagari PDF

% File name : raadhaakavacham.itx

% Category : kavacha

% Location : doc\\_deities\\_misc

% Author : maheshvara

% Language : Sanskrit

% Subject : stotra

% Transliterated by : Daniel Mohanpersad (danielmohanpersad98 at msn.com)

% Proofread by : Daniel Mohanpersad (danielmohanpersad98 at msn.com)

% Source : brahmavaivarta puraaNa

% Latest update : August 15 , 2002

% Send corrections to : Sanskrit@cheerful.com

% Site access : <http://sanskritdocuments.org>

%

% This text is prepared by volunteers and is to be used for personal study

% and research. The file is not to be copied or reposted for promotion of

% any website or individuals or for commercial purpose without permission.

% Please help to maintain respect for volunteer spirit.

%

We acknowledge well-meaning volunteers for [Sanskritdocuments.org](http://Sanskritdocuments.org) and other sites to have built the collection of Sanskrit texts.

Please check their sites later for improved versions of the texts.

This file should strictly be kept for personal use.

PDF file is generated [ December 11, 2015 ] at [Stotram](http://Stotram) Website